

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē
॥ tryadhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ tryadhikaśatatamaḥ sargaḥ ॥

śrīrāmakartṛkaṃ rāvaṇasya bhartsanaṃ rāmēṇāhatasya
rāvaṇasya tadīyasārathinā raṇād bahirapanayanam

sa tu tēna tadā krōdhāt
kākutsthēnārditō bhṛśam |
rāvaṇaḥ samaraślāghī
mahākrōdhamupāgamat ॥ 6.103.1 ॥

sa dīptanayanō'marṣā -
ccāpamudyamya vīryavān |
abhyardayat susaṅkruddhō
rāghavaṃ paramāhavē ॥ 6.103.2 ॥

bāṇadhārāsahasraistaiḥ
sa tōyada ivāambarāt |
rāghavaṃ rāvaṇō bāṇai -
staṭākamiva pūrayan ॥ 6.103.3 ॥

pūritaḥ śarajālēna
dhanurmuktēna saṃyugē |

mahāgīrīrivākampyaḥ

kākutsthō na prakampatē || 6.103.4 ||

sa śaraiḥ śarajālāni

vārayan samarē sthitaḥ |

gabhastīniva sūryasya

pratijagrāha vīryavān || 6.103.5 ||

tataḥ śarasahasrāṇi

kṣiprahastō niśācaraḥ |

nijaghānōrasi kruddhō

rāghavasya mahātmanaḥ || 6.103.6 ||

sa śōṇitasamādigdhaḥ

samarē lakṣmaṇāgrajaḥ |

dr̥ṣṭaḥ phulla ivāraṇyē

sumahān kiṃśukadrumaḥ || 6.103.7 ||

śarābhighātasamrabdhaḥ

sō'bhijagrāha sāyakān |

kākutsthaḥ sumahātējā

yugāntādityavarcasaḥ || 6.103.8 ||

tatō'nyōnyaṃ susamrabdhau

tāvubhau rāmarāvaṇau |

śarāndhakārē samarē

nōpalakṣayatāṃ tadā || 6.103.9 ||

tataḥ krōdhasamāviṣṭō

rāmō daśarathātmajaḥ |

uvāca rāvaṇaṃ vīraḥ

prahasya paruṣaṃ vacaḥ || 6.103.10 ||

mama bhāryā janasthānā -

dajñānād rākṣasādharma |

hṛtā tē vivaśā yasmāt

tasmāt tvaṃ nāsi vīryavān || 6.103.11 ||

mayā virahitāṃ dīnāṃ

vartamānāṃ mahāvanē |

vaidēhīṃ prasabhaṃ hṛtvā

śūrō'hamiti manyasē || 6.103.12 ||

strīṣu śūra vināthāsu

paradārābhimarśanam |

kṛtvā kāpuruṣaṃ karma

śūrō'hamiti manyasē || 6.103.13 ||

bhinnamaryāda nirlajja

cāritrēṣvanavasthita |

darpanmrtyumupādāya

śūrō'hamiti manyasē || 6.103.14 ||

śūrēṇa dhanadabhrātrā

balaiḥ samuditēna ca |

ślāghanīyaṃ mahatkarma

yaśasyaṃ ca kṛtaṃ tvayā || 6.103.15 ||

utsēkēnābhipannasya

garhitasyāhitasya ca |

karmaṇaḥ prāpnuhīdānīm
tasyādya sumahat phalam || 6.103.16 ||

śūrō'hamiti cātmāna -
mavagacchasi durmatē |
naiva lajjāsti tē sītāṃ
cauravad vyapakarṣataḥ || 6.103.17 ||

yadi matsannidhau sītā
dharṣitā syāt tvayā balāt |
bhrātaraṃ tu kharaṃ paśyē -
stadā matsāyakairhataḥ || 6.103.18 ||

diṣṭyāsi mama mandātmaṃ -
ścakṣurviṣayamāgataḥ |
adya tvāṃ sāyakaistīkṣṇai -
rṇayāmi yamasādanam || 6.103.19 ||

adya tē maccharaiśchinnaṃ
śirō jvalitakuṇḍalam |
kravyādā vyapakarṣantu
vikīrṇaṃ raṇapāṃsuṣu || 6.103.20 ||

nipatyōrasi grdhrāstē
kṣitau kṣiptasya rāvaṇa |
pibantu rudhiraṃ tarṣād
bāṇaśalyāntarōtthitam || 6.103.21 ||

adya madbāṇabhinnasya
gatāsōḥ patitasya tē |

karṣan tvantrāṇi patagā
garutmanta ivōragān || 6.103.22 ||

ityēvaṃ sa vadan vīrō
rāmaḥ śatrunibarhaṇaḥ |
rākṣasēndraṃ samīpasthaṃ
śaravarṣairavākirat || 6.103.23 ||

babhūva dviḡuṇaṃ vīryaṃ
balaṃ harṣaśca saṃyugē |
rāmasyāstrabalaṃ caiva
śatrōrnidhanakāṅkṣiṇaḥ || 6.103.24 ||

prādurbabhūvurastrāṇi
sarvāṇi viditātmanaḥ |
praharṣācca mahātējāḥ
śīghrahastatarō'bhavat || 6.103.25 ||

śubhānyētāni cihnāni
vijñāyātmagatāni saḥ |
bhūya ēvārdayad rāmō
rāvaṇaṃ rākṣasāntakṛt || 6.103.26 ||

harīṇāṃ cāśmanikaraiḥ
śaravarṣaiśca rāghavāt |
hanyamānō daśagrīvō
vighūrṇaḥṛdayō'bhavat || 6.103.27 ||

yadā ca śastraṃ nārēbhē
na cakarṣa śarāsanam |

nāsyā pratyakarōd vīryaṃ
viklavēnāntarātmanā || 6.103.28 ||

kṣiptāścāśu śarāstēna
śastrāṇi vividhāni ca |
maraṇārthāya vartantē
mṛtyukālō'bhyavartata || 6.103.29 ||

sūtastu rathanētāsya
tadavasthaṃ nirīkṣya tam |
śanairyuddhādasambhrāntō
rathaṃ tasyāpavāhayat || 6.103.30 ||

rathaṃ ca tasyātha javēna sārathi -
rnivārya bhīmaṃ jaladasvanaṃ tadā |
jagāma bhītyā samarānmahīpatiṃ
nirastavīryaṃ patitaṃ samīkṣya || 6.103.31 ||

|| ityārṣē śrīmadrāmāyaṇē vālmīkiyē ādikāvyē
yuddhakāṇḍē tryadhikaśatatamaḥ sargaḥ ||